



GINJAW KOMITI WUNPAWNG MUNG DAN SHANGLAWT HPUNG

(63) NING HPRING RAWT MALAN MASAT NINGHTOI MUNGGA

Ninghtoi;- 2024 ning, February (5) ya.

Hkawp,

Wunpawng amyu sha ni hte Wunpawng Mungdan sha ni yawng ngwi pyaw hkam kaja wunli wungau hte hpring tsup nga mu ga ngu shakram dat nngai. Dai ni na ninghtoi gaw, dip da hkrum ai prat kaw nna lawt lu na matu amyu sha laknak lang rawt malan ai (63) ning hpring, Rawt Malan Masat Ninghtoi rai nga mali ai.

Wunpawng Mungdan Shanglawt Hpung gaw, Ninggawn Mungmasa Lam Yan hte maren anhte yawng myit mada ra sharawng nga ai pandung de du wa lu hkra, zai ladat amyu myu shaw nna matut n di dakring dalang shakut shaja woi awn sa wa nga ding yang rai nga ai aten hta, dai ni gaw ginjang kaja pru wa nga sai re.

Rawt malan ai magam bungli hpe hkrang shapraw sa wa ai shaloi, lai sai ten na lam, ya ten byin nga ai lam, du na ten hta byin wa na lam ni hpe myit shalawm ra ai.

Myen Mungdan hpe uphkang ai asuya ban hte ban gaw, amyu kaba lailen hte zai mazut ai hpyen gumshem lailen lang nna la-ba ka-up uphkang lai wa sai re majaw, rudi bum nga amyu sha ni sha n-ga, Myen amyu sha ni nan mung dip da hkrum nga ma ai re. Dai majaw, ginjang pru wa shagu Myen amyu sha ni nan Gumshem Hpyen Asuya hpe ninghkap ai lam galaw ai hta, 2021 ning kaw nna hpang ai Spring Revolution (နွေဦးတော်လှန်ရေး) gaw hpungtun kaba dik rai nga ai.

Ya aten hta gaw, amyu sha rawt malan hpung ni a gasat ninggun hpungtun hte နွေဦးတော်လှန်ရေး hpungtun rau lahkrip shara nna Gumshem Hpyen Asuya hpe jawm gasat shagrawt nga ai aten mung rai nga sai. Laknak lang rawt malan hpung ni yawng lahkrip ra ra jawm gasat nga sai re majaw, Gumshem Hpyen Dap gaw lani hte lani hkrat sum wa nga ai sha n-ga, hpyen du, hpyen la ni mung myit marai hkrat shajang nga sai hpe mungchying mungshawa yawng mu mada chye chyalu rai nga ai. Dai re ai majaw, ndai aten hta Munghpawm hpe hkrang ningnan hte bai gawgap la na aten du wa magang nga sai re.

Hpyen gumshem lailen hpe dawm kau ngut ai h pang, mungdan hpe gara hku bai hkangzing gawgap sa wa na ngu ai gaw, grai ahkyak ai ga san kaba rai nga ai. Hpyen gumshem lailen n nga mat ai hte rau mungdan hpe prinen ai hku lawan ladan bai gawgap lu na gaw mungdan masha yawng a lit kaba rai nga ai.

Ndai lam ni a majaw Gumshem Hpyen Dap hpe jawm ninghkap gasat nga ai wuhpung wuhpawng ni yawng a lapran ningmu shabung, myit hkrum lam gawgap tawn na gaw n byin n mai galaw ra ai lam rai nga mali ai. Dai n rai yang, mungdan kata wuhpung shada da manghkang ni matut byin wa mai ai hpe mung, dum chye sadi ra nga ga ai.

Dai rai nna, Wunpawng Mungdan Shanglawt Hpung gaw Gumshem Hpyen Dap hpe rau jawm gasat nga ai wuhpung wuhpawng ni hte bawngban jahkrup ai lam ni ding yang galaw nga ga ai rai nna, gasat poi shang nga ai kaga wuhpung wuhpawng ni hte mung ra ai hta hkan nna bawngban ai lam ni galaw sa wa na re.

Hpyen gumshem lailen hkrat mat ai hte mungdan kata numshawn jaw galaw ra na bungli ni gaw **munghawa shimlum lam, nga ngwi nga pyaw lam, tara upade ka-up lam hte uphkang lam** ni rai nga ai. Mungdan kata masa htuk ai hte gaw, **yawng shang lawm ai hte mungmasa hparan ai bawngban zuphpawng** galaw nna anhte yawng myit mada ra sharawng ai mungdan gaw de lam de lahkam sa wa ra na rai nga ai.

Dai majaw, munghawa shimlum lam, nga ngwi nga pyaw lam, tara upade ka-up lam hte uphkang lam bai gawgap ai hta tinang hte seng ai ginra ni hpe tinang nan lit la lu na gaw ahkyak madung rai nga ai. Dai rai yang she, mungmasa bawngban ai ten hta raitim, tinang ginra a matu tinang nan madu tai, gawng malai tai lu na rai nga ai. Dai gaw, madu gam maka madu dawdan lu na matu ningpawt ninghpang mung re. Dai majaw dai ni na aten gaw, tinang a ginra ni hpe tinang amyu sha, tinang ginra masha ni nan hkangzing lit la lu na matu Wunpawng Mungdan Shanglawt Hpung gaw hpyen masa, mungmasa lam magup hku nna aja awa ninggun dat nga ai re.

Hkawp, nu wa myit su ni e,

Wunpawng Mungdan Shanglawt Hpung gaw lahta e tsun da ai hte maren byin lu hkra shakut shaja nga ai raitim, dai ni na aten hta anhte amyu sha ni gaw rawt malan bungli hta myit su myit rawt hte shang lawm ai madang ram ram grit yawm wa ai. Amyu sha shanglawt bungli hpe tinang hte n seng ai zawn hkam la ai masha law wa ai. Amyu sha kahkyin gumdin lam hpe ahtu hkra shangun ai wuhpung wuhpawng hpaw ai lam law wa ai. Tinang buga hpe makawp maga hkangzing mayu ai myit jasat yawm wa ai. Rawt malan jasat jasa myit kaw raw wa ai. Ndai zawn re ai mabyin sat lawat ni a majaw, amyu sha rawt malan magam bungli gaw awng dang ging ai daram n awng dang ai hpe mu lu ai.

Ya aten hta Myen Mungdan a mabyin manghkang hpe yawng mu chye nga chyalu re. Manghkang hpe hparan jasan la na n loi nga sai. Mungmasa a majaw byin ai manghkang hpe saboi ntsa bawngban n’htawm, hparan jasan la ra ai gaw mungkan a masa nan re. Raitim, tinang hta ninggun n gawgap da lu ai rai yang, mungmasa bawngban ai hta mung hpa akyu lu na n re ai.

Dai re ai majaw, ndai aten hta asak aprat ram ai ni yawng tinang myit dawdan hte rawt malan magam bungli hta shanglawm na matu aja awa htet shana dat ai.

Tinang gam maka hpe tinang nan dawdan la lu ai ahkang aya a matu amysha ni hte mungdan sha ni a kata, ninggun hpungtun kaba hpe gawgap la n’htawm matut nna shakut shaja sa wa lu na gaw ahkyak ai lam rai nga ai.

Ramma ni hpe shatsam dat mayu ai,

Mungkan a labau ni hpe yu ai shaloi, mungdan law law hta galai shai wa lu na matu ramma ni a atsam gaw ahkyak madung re ai hpe mu lu ai. Dai hte maren, anhte amysha ni a shanglawt magam bungli hta mung ramma ni a ninggun atsam gaw ahkyak dik rai nga ai.

Anhte gaw masha jahpan n law ai amysha rai ga ai majaw, law la ai hpyen hpe dang manga kau lu na matu Shanglawt Hpyen Dap hta asak aprat ram ai ramma ni ninggun hpungtun kaba hte shanglawm, ap nawng shakut shaja sa wa na gaw ndai aten nan rai sai. Dai re majaw, anhte ra sharawng ai pandung de du hkra shakut shaja sa wa ai rawt malan ningsang magam bungli hta dai ni na ramma ni yawng shanglawm na matu shatsam dat ai.

Mungchying mungshawa ni hpe mung htet shana mayu ai,

Ya byin nga ai sat lawat hta mungshawa ni nan tinang a mare buga ginra ni hpe tinang nan makawp maga la lu na matu shajin da nna, anhte a kaji kawa ni jung da ai lamu ga jarit shadaw hpe ngang grin hkra, matut makawp maga na gaw anhte yawng a lit nan rai sai.

Hpyen Kongsigaw shi a ahkang aya (ar-nar) tara jashawn shangang la lu na matu, “2008 ning gaw da ai tara” hpe jai lang nna ra lata poi galaw na hkyen lajang nga ai hpe yawng mu chye chyalu re. Dai zawn re ai amu ni hta mungshawa ni madi shadaw shang achya lawm ai lam n galaw na matu shadum dat ai.

Bai nna, Gumshem Hpyen Dap gaw shi a hpyen ninggun jat la lu na matu Pyi-thu-tsit hpyen hpung ni hpe masha amysha bawsang hta hkan nna mung, buga ginra hku nna mung atik anang hpaw sa wa nga ai hpe mu lu ai. Dai zawn re ai lam gaw anhte amysha shada lapran hta mung, buga ginra shada a lapran hta mung sumprat daw ai lam, manghkang shabyin na matu maw lanyet daw ai lam rai nga ai. Dai zawn re ai lam ni hta Wunpawng amysha ni hte Wunpawng Mungdan sha ni kadai mung n shanglawm na matu kahtap nna sadi jaw dat ai.

Hkawp, mungchying mungshawa hte dap shawa ni e,

Dai ni na aten hta amyua sha rawt malan hpungtu hte နွေဦးတော်လှန်ရေး hpungtu pawnghpawm ninggun a majaw Hpyen Gumshem Kongsy hpe gasat ganawng kadawng kau lu na sat lawat de du wa sai rai nga ai raitim, mungdan hpe prinen ai hku matut gaw de sa wa lu na matu, amyua sha langai hte langai a lapran, wuhpung langai hte langai a lapran jahkrup hparan la hkat ra ai lam ni law law naw nga ai hpe mung myit dum ra nga ga ai. Dai zawn re ai lam ni hpe prinen ai hku jahkrup hparan hkat lu yang she, munghpawm hpe awng dang ai hku gaw de lu na rai nga ai.

Wuhpung langai hte langai a lapran ngu ai hta, grau nna laknak lang amyua sha rawt malan hpung ni a lapran e, rawt malan ten da hparan shara hta hkan nna mung, mungmasa pandung hta hkan nna mung ginra kahtap gala re nna ahtu agawng hkat ai lam ni nga nga ai. Wunpawng Mungdan Shanglawt Hpung gaw ndai zawn re ai manghkan ni hpe jahkrup hparan sa wa ai shaloi, rau nga rau pra jinghku masa hpe matut shangang let, labau hpe ningpawt tawn nna hparan sa wa na re ai.

Hkawp, mungchying mungshawa hte KIO Hpung Shang Salang ni e,


Dai ni na aten hta Wunpawng Mungdan Shanglawt Hpung gaw tinang hte masa bung, hpyen man rum ai wuhpung ni, Myen mung galai shai na hpe ra sharawng ai jinghku wuhpung ni yawng hte ta gindun nna Gumshem Hpyen Kongsy hpe hpyen masa, mungmasa, sut masa, mungsang masa ladat hkum sumhpa hku nna gasat nga ai. Dai zawn ladat hkum sumhpa hte gasat ai lam hta Wunpawng Mungdan Shanglawt Hpung gaw, tinang hte ni kahtep nga ai htingbu mungdan ni a akyu ara hte myit tsang lam ni hpe mung, ahkyak tawn myit shalawm let galaw nga ai re.

Tara n lang ai Gumshem Hpyen Kongsy Dap kaw nna Myen mungdan ting na mungshawa ni hpe hpyen hku masat n'htawm, jahkrit shama, sat nat, roi rip, zing ri, jahten sharun nga ai majaw mungshawa law law gaw shimlum lam n nga, ru yak tsinyam hkum hkra nga ai hpe Wunpawng Mungdan Shanglawt Hpung gaw nachying wa myit n pyaw nga ga ai. Kade n na ai ten hta anhte myit mada ra sharawng ai awng padang hte ngwi pyaw simsa ai lam lu la na re ngu ninggun jaw dat nngai.

Shawng lam hpyen man hta tai hpyen hpe ta tut gasat nga ai shanglawt magam gun ni hte jinghku hpyen hpung ni hpe shakawn shagrau nga nngai. Mungdan hte amyua a matu sari sadang nga nga, magrau grang grang hte asak ap nawng mat wa sai myit rum share shagan ni yawng hpe shagrau hkungga jaw dat nngai. Tinang a hkum hkrang daw chyen ap nawng kau ai kaw du hkra shakut shaja ai myit rum ni yawng hpe mung myit dum shagrau sha-a ninggun jaw dat nngai. Nanhte myit rum ni shakut shaja ap nawng ai majaw, Wunpawng Mungdan Shanglawt Hpung a mungmasa, hpyen masa jasat ai lam hta grau nna tang du, akyu pru nga sai re.

Ginchyum hku nna, amyu sha rawt malan ningsang magam bungli hta lam amyu amyu hku garum madi shadaw ninggun jaw nga ai mungdan kata, mungdan shinggan shara shagu na manaw manang, makyin jinghku ni, makam masham wuhpung wuhpawng ni yawng hpe chyeju dum ai lam tsun shana dat ai. Amyu sha rawt malan lam padang ninglaw lu ai shani du hkra matut shakut shaja sa wa ga ngu ga saw lajin dat nngai.

Wunpawng Mungdan Shanglawt Hpung gaw kaning re ai hpyen masa, mungmasa laru hte hkrum katut ai raitim, pai hkra lam n yit ai sha, anhte a amyu sha mungmasa pandung shadaw de du hkra woi awn jasat sa wa nga ai re. Wunpawng amyu sha ni hte Wunpawng Mungdan sha ni yawng mung myit makam nga nga hte rawt malan magam lit hta kangka sadi sahka let shakut shaja sa wa ga. Mungchying mungshawa ni, KIO Hpung Shang Salang ni hte magam gun dap shawa ni yawng, Hpan Madu Karai Kasang a shaman chyeju hpring tsup hkam la lu mu ga ngu akyu hpyi let, ngai na mungga hpe hpungdim dat nngai.


5/2/2024.
Du Daju Jum Nban La

Wunpawng Mungdan Shanglawt Hpung, Ginja Komiti Tingnyang Up
Wunpawng Mungdan Shanglawt Kongsing Ningbaw
Wunpawng Mungdan Shanglawt Hpyen Dap, Dap Up Daju